

---

Təhsil nazirinin müavini Firudin Qurbanovun rəhbərlik etdiyi nümayəndə heyəti 22-23 sentyabr tarixlərində 2-ci Azərbaycan-Vyetnam Dostluq Forumunda iştirak etmək məqsədilə Vyetnam Sosialist Respublikasına səfər edib.

Səfərin ilk günü nümayəndə heyəti Vyetnam Sosialist Respublikasının təhsil və təlim nazirinin müavini Fam Man Hunq ilə görüşüb.

Görüş zamanı ölkələrimiz arasında yüksək səviyyəli və tarixi əlaqələrə toxunan Firudin Qurbanov 2014-cü ilin may ayında Azərbaycan Respublikası Prezidentinin Vyetnama, 2015-ci ilin may ayında isə Vyetnam Sosialist Respublikası Prezidentinin Azərbaycana rəsmi səfərlərinin digər sahələrlə yanaşı təhsil sahəsində də əməkdaşlıq imkanları üçün əlverişli zəmin yaratdığını bildirib. Firudin Qurbanov görüşdə həmçinin ölkəmizdə təhsil sahəsində aparılan islahatlar haqqında geniş məlumat verib, ikitərəfli əməkdaşlığın genişləndirilməsi üçün konkret təklifləri qarşı tərəfə çatdırıb.

Fam Man Hunq vyetnamlı mütəxəssislərin hazırlanmasında Azərbaycan təhsil müəssisələrinin müstəsna rol oynadığını, 4000-dən çox vyetnamlının ölkəmizdə təhsil aldığı, hətta məzunların hazırda Vyetnamın müxtəlif dövlət və özəl qurumlarında çalışdığını qeyd edib. Vyetnam tərəfi Azərbaycana sözügedən dəstəyinə görə minnətdarlığını bildirib və bu kadrların Vyetnamın inkişafında böyük rol oynadığını nəzərə çatdırıb. Fam Man Hunq təhsil müəssisələri arasında əlaqələrin inkişafı etdirilməsinin vacibliyini vurğulayıb, Azərbaycanın təcrübəsini öyrənməkdə maraqlı olduğunu qeyd edib.